



## धर्मप्रांतीय उपासना आयोग, वसई

आगमन काळातील तिसरा रविवार - ११ डिसेंबर २०२२

### श्रद्धावंतांच्या प्रार्थना

**धर्मगुरु** : माझ्या बंधुभगिनींनो, प्रभू येशू ख्रिस्ताच्या आगमनाची आम्ही तयारी करीत आहोत . त्याच्या दयेची आपण कळकळीने याचना करू या . दीन जनांना सुवार्ता घोषित करण्यासाठी आणि पश्चात्तापी पाप्याला वरे करण्यासाठी तो या जगात आला . आजच्या जगात त्याने पुन्हा यावे आणि सर्व गरजवंताना मुक्तिदान द्यावे म्हणून आपण त्याच्याकडे प्रार्थना करू या .

**प्रतिसाद :** प्रभो, आमची प्रार्थना ऐक .

१. आपले पोप फ़ान्सिस, आर्चीविशप फेलिक्स, धर्मगुरु व ब्रतस्थ ह्यांनी योहान बाप्टिस्टाप्रमाणे ख्रिस्ताच्या येण्याचा आनंद स्वतः अनुभवावा व आपल्या पालकीय कार्याद्वारे तो भाविकांना द्यावा म्हणून आपण प्रार्थना करू या .
२. आपल्या सर्व राजकीय नेत्यांनी व अधिका-यांनी देशातील गरीबी, भ्रष्टाचार, अत्याचार दूर करून सर्वत्र समानतेचे व आनंदाचे वातावरण निर्माण करण्यास प्रयत्नशील असावे म्हणून आपण प्रार्थना करू या .
३. आजच्या शुभवर्तमानात योहान बाप्टिस्टा पश्चात्तापाद्वारे प्रभूच्या येण्याची तयारी करण्यासाठी पाचारण करीत आहे . पापांपासून दूर राहून परमेश्वराच्या येण्याची योग्य ती तयारी करण्यासाठी आपल्याला कृपा व शक्ती मिळावी म्हणून आपण प्रार्थना करू या .
४. प्रभू येणार आहे, तो समीप आहे म्हणून शुद्ध अंतःकरणाने त्याच्यात आनंद व्यक्त करून त्याच प्रभूमधील आनंदाचा अनुभव आपल्याला इतरांना देता यावा म्हणून आपण प्रार्थना करू या .
५. प्रभूच्या सामर्थ्यशाली कृपेचा स्पर्श गरीब, आजारी, निराश्रित व निराधार लोकांना घडावा, आज / उद्या विवाहवद्ध होत असलेल्या वधूवरांवर परमेश्वराचा आशीर्वाद असावा तसेच सर्व प्रकारच्या नैसर्गिक आपत्ती पासून आपले रक्षण व्हावे म्हणून आपण प्रार्थना करू या .

थोडा वेळ शांत राहून आपण आपल्या वैयक्तिक गरजांसाठी प्रार्थना करू या .

**धर्मगुरु** : हे सर्वसमर्थ व नित्यजिवी परमेश्वरा, तुझ्यापासून कोणीही दूर जाऊ नये आणि सर्वांनी आपले तारण प्राप्त करून घ्यावे अशी तुझी मानवजातीकडून अपेक्षा आहे . तुझ्या लोकांच्या प्रार्थना ऐक . तुझ्या शांतीने तू जगाला मार्गदर्शन कर आणि मनःस्वास्थ व आनंद यांद्वारे तुझ्या ख्रिस्तसभेला तुझी सेवा करू दे . ही प्रार्थना आम्ही आमच्या प्रभूख्रिस्ताद्वारे करतो .

आमेन .